

Врз основа на член 43 став 6 и член 190 став 1 од Законот за хартии од вредност (Службен весник на Република Македонија, бр. 95/05, 25/2007, 7/2008, 57/2010, 135/2011 и 13/2013), Комисијата за хартии од вредност на Република Македонија на седницата одржана на ден 17.04.2013 година, го утврди неофицијалниот пречистен текст на Правилникот за начинот и постапката за добивање дозвола за основање на депозитар на хартии од вредност. Неофицијалниот пречистен текст на Правилникот за начинот и постапката за добивање дозвола за основање на депозитар на хартии од вредност ги опфаќа: Правилникот за начинот и постапката за добивање дозвола за основање на депозитар на хартии од вредност (Службен весник на РМ број 6/2007) и Правилникот за изменување и дополнување на Правилникот за начинот и постапката за добивање дозвола за основање на депозитар на хартии од вредност (Службен весник на РМ број 84/2008).

Број 01-665/2
Скопје, 03.04.2013 година

Комисија за хартии од вредност на
Република Македонија

Претседател
М-р Елизабета Чингировска



ПРАВИЛНИК ЗА НАЧИНОТ И ПОСТАПКАТА ЗА ДОБИВАЊЕ ДОЗВОЛА ЗА ОСНОВАЊЕ НА ДЕПОЗИТАР НА ХАРТИИ ОД ВРЕДНОСТ

(неофицијален пречистен текст)

ОПШТИ ОДРЕДБИ

Член 1

Со Правилникот за начинот и постапката за добивање дозвола за основање на депозитар на хартии од вредност (во понатамошниот текст: депозитар) се уредува начинот и постапката за добивање дозвола за основање на депозитар. (во понатамошниот текст: Правилник).

Форма и содржина на барањето

Член 2

(1) Барањето за дозвола за основање на депозитар се поднесува писмено, во форма и содржина утврдена од Комисијата.

(2) Барањето од став 1 го поднесуваат основачите на депозитарот.

Член 3

Покрај барањето од член 2 на овој Правилник, основачите кои бараат дозвола за основање на депозитар за хартии од вредност, до Комисијата поднесуваат:

а) копија од предлогот за правилата за работа, правилата за членство, правилата за однесување и дисциплина и правилата за арбитража;

б) предлог на статут и

в) деловен план за основање и работење на депозитарот кој вклучува и:

- доказ дека депозитарот има соодветна инфраструктура и компјутерски систем за водење на регистар на хартии од вредност на начин кој целосно го штити интересот на сопствениците на хартиите од вредност и издавачите на хартии од вредност,
- доказ дека депозитарот располага со опрема и капацитет за брзо и точно порамнување на трговските трансакции и вршење на нетрговски преноси и
- доказ дека депозитарот е соодветно кадровски, технолошки и организационо опремен за извршување на функциите на депозитар за хартии од вредност.

Постапување на Комисијата

Член 4

Комисијата одлучува по барањето за издавање на дозвола за основање на депозитар во рок од 90 календарски дена од денот на доставување на барањето до Комисијата.

Член 5

Комисијата издава дозвола за основање на депозитар ако утврди дека:

а) правилата за членство обезбедуваат отворен и еднаков пристап на сите овластени учесници на пазарот на хартии од вредност кои ги исполнуваат условите од правилата за членство;

б) правилата за работа овозможуваат висок степен на:

- ефикасно водење на регистар за хартии од вредност,
- непречено порамнување на трговските трансакции,
- отворен и еднаков третман на сите членки,
- чесност при деловното работење,
- заштита на доверливите информации и
- дистрибуција на потребните информации;

в) правилата за однесување и дисциплина обезбедуваат соодветно и правично спроведување на актите на депозитарот, законот за хартии од вредност и правилниците донесени врз основа на законот;

г) правилата за арбитража обезбедуваат ефикасно, правично и навремено решавање на спорови;

д) депозитарот е кадровски, технички и организационо оспособен за вршење на активности поврзани со неговото работење ;

ѓ) депозитарот има најмалку тројца вработени со дозвола за работа со хартии од вредност;

е) депозитарот има соодветен информативен, компјутерски и комуникациски систем за регистрирање на хартиите од вредност, порамнување на трговски трансакции и вршење на нетрговски пренос и

ж) депозитарот има организациони делови кои обезбедуваат ефикасно и единствено вршење на функции на депозитар.

Член 6

Комисијата донесува Решение за одбивање на барањето за издавање на дозвола за основање депозитар доколку не се исполнети условите од член 5 на овој Правилник.

Член 7

Комисијата ја објавува дозволата за основање на депозитар во "Службен весник на Република Македонија".

ПРЕОДНИ И ЗАВРШНИ ОДРЕДБИ

Член 8

Овој Правилник влегува во сила со денот на објавувањето во "Службен весник на Република Македонија".

Член 9

Со влегувањето на сила на Правилникот за начинот и постапката за добивање дозвола за основање на депозитар на хартии од вредност (Службен весник на РМ број 6/2007) престанува да важи Правилникот за условите за издавање одобрение за основање и почеток со работа на Централен депозитар за хартии од вредност („Службен весник на Република Македонија“ бр.40/2002)

Член 10

Овој правилник ќе се објави на веб страната на Комисијата за хартии од вредност на Република Македонија.